

வீணையா?... வெற்றிலையா?...

விட்டுக்கொடுக்க முடியாத இலக்கை எட்டிவிட

நாம் என்ன செய்ய வேண்டும்?...

நேசமிக்க எம் தேசத்து மக்களே!.....

எமது அரசியல் இலக்கு நோக்கிய இலட்சியப்பயணத்தில் இது வரை நாம் கடந்து வந்த தூரமும், சுமந்து வந்த பாரமும் அதிகம். இனி நாம் கடந்தும், சுமந்தும் செல்ல வேண்டியது சொற்பமானவைகளே!...

எமது அரசியல் இலக்கு நோக்கி நாம் நடை முறைச்சாத்தியமான வழிமுறையில் தொடர்ந்தும் உழைத்து வருகின்ற இன்றைய சூழலில், தேர்தல் ஒன்று எம்மைத் தேடி வந்திருக்கின்றது!... ஈ.பி.டி.பி யினராகிய நாம் அதில் போட்டியிட்டே ஆக வேண்டும்!!

ஆனாலும், தேர்தலுக்காக மட்டும் காத்திருந்து கடை விரிப்பவர்கள் நாமல்ல. எமது தேசம் விரைவாக விடிய வேண்டும் என்று, அதற்காகத் தடைகள் தகர்த்து உழைப்பவர்கள் நாம்.

ஆடிக்காற்றில் அம்மியும் அசையும் என்பார்கள்!... ஆனாலும் ஈ.பி.டி.பி யினராகிய நாம் பெரும் புயலை எதிர்கொண்டு, பலத்த சவால்களுக்கு மத்தியிலும் யாராலும் வெட்டிச்சரித்து விட முடியாத பெரு விருட்சமாக இன்னமும் வீரியத்துடன் எழுந்து நிற்கின்றோம்! எமது வரலாற்று வாழ்விடங்கள் தோறும் விழுதுகள் பரப்பி, எமது மக்களுக்கு ஆறுதலும் நம்பிக்கையும் கொடுத்து வளர்ந்து நிற்கின்றோம்.

இதற்குக் காரணம், கடந்த காலங்களில் நடைமுறை யதார்த்தங்களை உணர்ந்து நாம் எடுத்துக்கொண்ட தீர்மானங்களும், அரசியல் வழிமுறையும்தான் என்பதை நீங்கள் அறிவீர்கள்.

காலத்திற்கு காலம் நிகழ்ந்து வந்த ஆட்சி மாற்றங்களின் போதும், எம் போன்ற மாற்று ஜனநாயக சக்திகளை ஓரங்கட்டி, அழித்தொழித்து விடுவதற்காக புலிகளின் தலைமையால் யு. என்.பி அரசுடன் செய்து கொள்ளப்பட்ட புரிந்துணர்வு ஒப்பந்தத்தின் போதும் நாம் அழிக்கப்பட்டு விடுவோம் என்றும், ஓரங்கட்டப்பட்டு விடுவோம் என்றும் கனவு காணப்பட்டது.

ஆனாலும் காலச்சூழலை உணர்ந்து, அதற்கு ஏற்றவாறு நாம் எடுத்துக்கொண்ட அரசியல் நிலைப்பாடுகளும், எமது மன உறுதியும், நம்பிக்கை தரும் வழிகாட்டலும் இதுவரை எம்மை பாதுகாத்து வந்திருக்கின்றது.

இதனால், ஈ.பி.டி.பி யினராகிய நாம் இன்னமும் மாபெரும் மக்கள் கட்சியாக, எவராலும் அழித்து விட முடியாத உறுதிமிக்க தலைமையாக மக்கள் பலத்திலும், எங்கள் நிலத்திலும் தொடர்ந்தும் இருக்க முடிந்திருக்கின்றது.

எமது சாதாரியமான வழிமுறையினால் எமது மக்களை நடுத்தெருவில் கைவிட்டு நாம் ஒரு போதும் ஓடிப்போகாமல், எம் மக்கள் மத்தியில் நிலைத்து நின்று மக்கள் பணியிலும், அரசியல் தீர்வு முயற்சிலும் தொடர்ச்சியாக உழைத்து அதில் வெற்றியும் அடைந்து வருகின்றோம்!

சுவர் இருந்தால் மட்டும்தான் சித்திரம் வரைய முடியும். தமிழ் பேசும் மக்களை வழி நடத்தி செல்லவேண்டிய நாம் எமது மண்ணில் தொடர்ந்தும் நிலைத்திருப்பதால் மட்டுமே எமது இலட்சிய கனவுகளை எட்டி விட முடியும்.

யாருடன் பேசி எமது அரசியலுரிமைகளை வென்றெடுக்க முடியுமோ அவர்களுடன் பகைமை பாராட்டாமல் நேசமுடன் கைகுலுக்கியே எமது அனைத்து உரிமைகளையும் நாம் வென்றெடுக்க முடியும்...

இதை நாம் சாதித்து காட்டியும் இருக்கின்றோம்!... எமது தேசத்தின் அபிவிருத்தி, எமது மக்களின் அன்றாட பிரச்சினைகளுக்கான தீர்வு, எமது மக்களுக்கான அரசியல் உரிமைக்கான தீர்வு என எமது மக்களின் வாழ்வியல் உரிமைகளை நாம் அரசாங்கத்துடன் கைகுலுக்கி நின்று எமக்கு கிடைத்த அரசியல் அதிகாரங்களின் அளவிற்கு ஏற்றவாறு செய்து முடித்திருக்கின்றோம்....

அரசாங்கத்துடன் பகைமை பாராட்டி, ஊடக விளம்பரங்களுக்காக உணர்ச்சி பொங்க பேசி, வீர முழுக்கமிட்டவர்கள் யாவரும் தாம் எடுத்து கொண்ட வழிமுறையினால் இதுவரை எதையும் சாதித்திருக்கவில்லை என்பதை உலகறியும்.

எதையும் சாதிப்பதற்கு மாறாக எமது மக்களின் இரத்தத்திலும், தசையிலும் சுயலாப அரசியல் நடத்தி, பொங்கு தமிழ் என்று முழக்கமிட்டு, எமது மக்களின் இரத்தத்தை சூடேற்றி, வீதிக்கு இழுத்தவர்கள் இன்று எமது மக்களை நடுத்தெருவில் கைவிட்டு ஓடிப்போய் விட்டார்கள்.

இது போன்ற வெறும் சலசலப்பு அரசியலினால் கொண்டு பலியாக்கப்பட்ட எமது மக்களின் பிணங்களின் மத்தியில் நின்று நாம் தோற்று விட்டோம் என்ற துயரங்களை சொல்லி அழுகின்ற எச்ச சொச்சங்களே இங்கு மிஞ்சியிருக்கின்றன.

ஆனாலும், எமது இலக்கு தோற்றுப்போன ஒன்றல்ல! எமது மக்கள் தோற்றுப்போன மனித சமூகமும் அல்ல. அது போலவே எமது நடைமுறைச்சாத்தியமான அரசியல் வழி முறை என்பதும் தோற்றுப்போனது அல்ல என்பதை நீங்கள் அறிவீர்கள்.

எம் இனிய மக்களே!....

அரசாங்கத்தை எதிர்ப்பது என்பது தவறானது அல்ல. ஆனாலும் வெறும் சுயலாபங்களுக்காக மட்டும் எதிர்ப்பு அரசியலை நடத்துவதையே நாம் தவறு என்று சுட்டிக்காட்ட விரும்புகின்றோம்.

அளவிற்கு மீறிய வெறும் சுயலாபங்களுக்கான எதிர்ப்பு அரசியலால் எமது மக்கள் நடுத்தெருவில் தூக்கி வீசப்பட்டிருக்கிறார்கள். நலன்புரி முகாம்களுக்குள் எமது மக்கள் தமது வாழ்க்கையை தொலைத்து விட்டிருக்க நிர்ப்பந்திக்கப்பட்டிருக்கின்றார்கள். இதுவரை கிடைத்த அரசியல் தீர்வு முயற்சிகள் யாவும் அர்த்தமற்ற எதிர்ப்பு அரசியலால் முளையிலே கிள்ளி எறியப்பட்டிருக்கின்றன.

எமது மக்களை அழிவு யுத்தத்திற்கு பலி கொடுத்து, தம்மையும் அழியக்கொடுத்து, வெறும் பூச்சியங்கள் மட்டுமே இது போன்ற எதிர்ப்பு அரசியலால் எம் முன்னால் அனுபவங்களாக விரிந்து கிடக்கின்றன.

1977 இல் தமிழீழத்திற்கான ஆணை கேட்டு அதில் வெற்றி பெற்று பாராளுமன்றம் போனவர்கள் எமது இளைய சந்ததியின் இரத்தங்களை சூடேற்றிவிட்டு கொடுத்த வாக்குறுதியை நிறைவேற்ற முடியாமல் ஓடி ஒளிந்து, தமிழகத்தில் தனி வீடு கேட்டு பாதுகாப்பாக தங்கியிருந்ததுதான் மிச்சம். இந்தத் தவறுகளுக்காக வருந்திய அண்ணா அமிர்த்தலிங்கம் உட்பட்ட தலைவர்கள் சிலர் அநியாயமாகக் கொல்லப்பட்ட நிலையில் அதே தவறுகளை அவர்களில் சிலர் இன்னமும் இன்றுவரை இழைத்து வருகின்றனர்.

அப்போது நிகழ்ந்த ஆயுதப்போராட்டம் என்பது நீதியான ஒரு போராட்டமாகவே இருந்தது. ஆனாலும் அன்று எதிரி என்று கருதப்பட்டவர்களுக்கு எதிராக ஏந்த வேண்டிய துப்பாக்கிகளை புலிகளின் தலைமை எம்போன்ற சகோதர விடுதலை அமைப்புகளுக்கு எதிராக நீட்டியதால் அது அநீதியான ஓர் அழிவு யுத்தமாக மாறியது. இந்நிலையில்....

1987 இல் இலங்கை இந்திய ஒப்பந்தம் என்ற பொன்னான வாய்ப்பு எம்மைத் தேடி வந்தது. அப்போதும் கூட அதை ஏற்றுக்கொண்டு செயற்படுவதற்கு புலிகளின் தலைமை முன்வந்திருக்கவில்லை. மாறாக அந்த ஒப்பந்தத்தை பிரேமதாசா அரசுடன் இணைந்து புலிகளின் தலைமை அழித்து சிதைத்திருக்காவிட்டால் இன்று இந்த நிலைமை எமக்கு ஏற்பட்டிருக்காது.

கடந்த 2004 இல் நடந்த பொதுத்தேர்தலின்போது தமிழ் பேசும் மக்களின் பிரதிநிதிகளாக 22 பாராளுமன்ற உறுப்பினர்கள் தெரிவாகியிருந்தனர். தவறான வழிமுறையில் அவர்கள் தேர்ந்தெடுக்கப்பட்டிருந்தாலும் தமது அரசியல் அதிகாரங்களை சரியான முறையில் அவர்கள் பயன்படுத்தியிருக்கவில்லை.

வரலாற்றில் ஒரு போதுமே கிடைத்திருக்காத 22 பாராளுமன்ற உறுப்பினர்களின் அரசியல் அதிகாரப்பலங்கள் யாவும் வெறும் சுயலாபங்களுக்காகவும், எதிர்ப்பு அரசியலுக்காகவும் பயன்படுத்தப்பட்டதில் எமது மக்கள் கண்ட பயன் எதுவும் இல்லை.

அந்த அரசியல் பலம் என்பது சரியான சக்திகளின் கரங்களில் கிடைத்து, சரியாக பயன்படுத்தப்பட்டிருந்தால் எமது மக்கள் இன்று சுதந்திரப் பிரஜைகளாக வாழ்ந்து கொண்டிருப்பார்கள். எமது வரலாற்று வாழ்விடம் சுயாட்சி பெற்ற மாநிலமாக மாறியிருக்கும். அழிவுகளையும், அவலங்களையும் காணாத மனித இனமாக எமது மக்கள் மகிழ்ச்சியான வாழ்க்கையை மேற்கொண்டிருப்பார்கள்.

ஆகவே, நாம் நடைமுறைச்சாத்தியமான வழிமுறையில் நின்றே தொடர்ந்தும் எமது உரிமைகளுக்காக உழைக்க விரும்புகின்றோம். மாறி வரும் சூழலை கவனத்தில் எடுத்து, நின்று நிதானித்து எமது பயணத்தை தொடர்ந்தும் முன்னெடுக்கவே தீர்மானித்திருக்கின்றோம்.

இது வரை நாம் சுமந்து வந்த இலட்சியக் கனவுகளை, எட்ட வேண்டிய இலக்கை எட்டி விடுவதற்கு முன்பாக இறுதித்தருணத்தில் நின்று எல்லாவற்றையும் கொட்டிச்சரித்துவிட முடியாது!

நடைமுறை யதார்த்தங்களை கருத்தில் எடுத்தே நாம் எதிர்வரும் உள்ளூராட்சி சபைகளிலும் போட்டியிடத் தீர்மானம் எடுத்திருக்கின்றோம்.

கடந்த காலங்களில் நாம் எமது மக்களின் விருப்பங்களை ஏற்று அரசாங்கத்தில் அமைச்சு பொறுப்பெடுத்து அதில் அங்கம் வகித்திருந்தாலும், நடந்து முடிந்த தேர்தல்களில் எமது மக்களின் எண்ணங்களைப் பிரதிபலிக்கும் வீணைச் சின்னத்திலேயே போட்டியிட்டு வந்திருக்கின்றோம்.

இந்நிலையில், எதிர்வரும் உள்ளூராட்சி தேர்தல்களில் நாம் எவ்வாறு போட்டியிடுவது என்பது குறித்து அரசாங்கத்துடன் மட்டுமன்றி, எமது மக்களாகிய உங்களுடனும் விரிவான பேச்சுக்களை நடத்தியிருக்கின்றோம்.

தேர்தலை எதிர்கொள்ளும் இன்றைய சூழலில் எமக்கு முன்பாக விரிந்து கிடக்கும் பாரிய வரலாற்றுக் கடமைகளையும் நாம் கவனத்தில் எடுக்க வேண்டிய கட்டாயத்தில் இருக்கின்றோம்.

வன்னி மண்ணில் இருந்து பல்வேறு துன்ப, துயரங்களுக்கு மத்தியில் இடம்பெயர்ந்து வவுனியாவிலும், யாழ் குடாநாட்டிலும் நலன்புரி முகாம்களில் தங்கியிருக்கும் எமது உறவுகளுக்கான உடனடி நிவாரணப்பணிகள் துரிதப்படுத்தப்பட வேண்டும்!

இடம்பெயர்ந்த எமது மக்களை விரைவாக அவர்களது சொந்த வாழ்விடங்களில் மீள் குடியேற்றம் செய்து, அவர்களுக்கான வாழ்வாதார உதவிகளையும் உடன் வழங்க வேண்டும்!

எமது மக்களின் புனர்வாழ்வு, மற்றும் புனரமைப்புப் பணிகளை சரிவர செய்து முடிக்க வேண்டும்!

சரணடைந்திருக்கும் எமது மக்களின் பிள்ளைகளான புலிகள் இயக்க உறுப்பினர்களுக்கு பொதுமன்னிப்பு வழங்கப்பட்டு, புனர்வாழ்வு அளிக்கப்பட்டு, அவர்கள் கல்வியைத் தொடரவும், அவர்களுக்கு தொழில் வாய்ப்புக்கள் வழங்கப்படவும் ஏற்பாடுகள் செய்யப்படவேண்டும்.

அழிந்து சிதைந்திருக்கும் எமது வரலாற்று வாழ்விடங்களை மறுபடியும் ஓர் அழகிய தேசமாக அபிவிருத்தியால் தூக்கி நிறுத்த வேண்டும்.

எமது மக்கள் சுதந்திரமாக நடமாடவும், சுதந்திரமாக எங்கும் தொழில் செய்யவும், சுதந்திரமாக எதையும் பேசவும், எழுதவும் எமது மக்களுக்கு முன்னால் உள்ள தடைகள் யாவும் நீக்கப்பட வேண்டும்.

இலங்கை இந்திய ஒப்பந்தத்தின் அடிப்படையிலான 13 வது திருத்தச்சட்டத்தை முழுமையாக நடைமுறைப்படுத்துவதில் ஆரம்பித்து, மாகாண சபைகளுக்கு மேலதிக அதிகாரங்கள் வழங்கப்பட்டு அதை எமது இறுதி இலக்கு நோக்கி நகர்த்தி முன் செல்ல வேண்டும்.

கிழக்கில் மாகாணசபைத் தேர்தல் நடத்தப்பட்டுள்ளது. வடக்கிலும் நேர்மையான ஒரு தேர்தல் நடத்தப்பட்டு மக்கள் பிரதிநிதிகளிடம் அது ஒப்படைக்கப்பட்டு அந்த முயற்சியை முன்னோக்கிக் கொண்டு செல்ல வேண்டும்.

அன்பார்ந்த எம் மக்களே!.....

எமக்கு முன்பாக விரிந்து கிடக்கும் இந்த வரலாற்றுப்பணிகளை யாரால் நிறைவேற்ற முடியும் என்பதை நீங்கள் சிந்திக்க வேண்டும்?... அரசாங்கமே இதை செய்து முடிக்க முடியும். வேறு எவராலும் தனித்து நின்று ஆற்ற முடியாத இந்தப் பணிகளை நாம் அரசாங்கத்துடன் இணைந்து நின்றே ஆற்ற முடியும்!

இது குறித்து நாம் ஜனாதிபதி மகிந்த ராஜபக்ச அவர்களுடன் தொடர்ச்சியாக நடத்தி வந்த பேச்சுக்களின் போது அதற்கான தீர்மானம் எடுக்கப்பட்டு உடன்பாடும் காணப்பட்டிருக்கின்றது.

இந்த உடன்பாட்டின் அடிப்படையில் ஈ.பி.டி.பி யினராகிய நாம் எமது மக்களின் விருப்பங்களை ஏற்று ஐக்கிய மக்கள் சுதந்திர கூட்டமைப்பின் வெற்றிலைச் சின்னத்திலேயே எதிர்வரும் தேர்தலில் போட்டியிடுவதற்கு இணங்கியிருக்கின்றோம்.

இதே வேளை ஈ.பி.டி.பி யினராகிய நாம் தமிழ் பேசும் மக்களுக்கான ஒரேயொரு தனித்துவமான அரசியல் கட்சி என்ற ரீதியில் எமது தனித்துவங்களோடு ஐக்கிய மக்கள் சுதந்திர கூட்டமைப்போடு தோழமை கட்சியாக இணைந்து எமது மக்களின் இலட்சியக் கனவுகளை விரைவாகவும், இலகுவாகவும் எட்டுவதற்காக இந்த தீர்மானத்தை ஒரு பரிட்சார்த்த முயற்சியாக எடுத்திருக்கின்றோம்!

உங்கள் எண்ணத்தில் இருக்கும் சின்னம் வீணையாக இருப்பினும்!
எதிர்வரும் தேர்தலில் வெற்றிலைக்கு வாக்களிப்பதே உங்கள் ஆணையாக இருக்கட்டும்!!

நாளை வெற்றியைத் தரப்போகும் இந்த வெற்றிலைச் சின்னத்தில் இணைந்திருக்கும் கட்சிகள் ஒவ்வொன்றும் வெவ்வேறு கருத்துக்களைக் கொண்டிருந்தாலும், குறித்த இலக்கை அடைய வேண்டும் என்ற பொது நோக்கில் ஒன்று திரண்டு நிற்கின்றன.

நாங்கள் ஆள்வதற்காக அல்ல! மக்களாகிய நீங்கள் சுதந்திரமாக வாழ்வதற்காகவே வெற்றிலைச் சின்னத்தில் போட்டியிடும் தீர்மானத்தை நாம் ஏற்றிருக்கின்றோம்!

மகிழ்ச்சி தரும் மாற்றங்களையே நாம் விரும்புகின்றோம். இதில் ஏமாற்றங்கள் நிகழுமாயின் அதற்கான அனைத்து பொறுப்பையும் நாமே ஏற்றுக்கொண்டு எமது தீர்மானங்களை திருத்தி எழுதவும் நாம் என்றும் தயாராக இருப்போம்! ஆனாலும் நாம் எடுத்திருக்கும் இந்தத் தீர்மானம் ஒரு போதும் தோற்றுப்போகாது!...

எமக்குத் தேவை அடைய வேண்டிய இலக்கு ஒன்றுதான்!... அதற்குத் தேவை நடை முறைச்சாத்தியமான எமது வழிமுறை மட்டுமே!!... நடைமுறை சாத்தியமான இந்த வழிமுறையைத் தான் குறுகிய சுயலாப நோக்குடையவர்கள் எதிர்த்து நின்று எம்மீது சேற்றை வாரித் தூற்றி வருகின்றனர். ஆனாலும் போற்றுவோர் போற்றட்டும், புழுதிவாறி தூற்றுவார் தூற்றட்டும்! நாம் செல்லும் பயணம் நேர் வழி ஆகட்டும்.

எம்மைத் தூற்றுபவர்கள் எமது மக்களாகிய உங்களுக்கு சோற்றையும் கொடுக்கவில்லை, சுதந்திரத்தையும் கொடுக்கவில்லை! சோறும் தேவை! சுதந்திரமும் தேவை! இதுவே எங்கள் இலக்கு!

துப்பாக்கிகள் துருப்பிடிக்கட்டும்!.. ஆயுதக்கலாசாரம் அழிந்து போகட்டும்!!
ஜனநாயக மயப்படுத்தப்பட்ட ஒரு சமூகத்தின் தேசமாக எமது வரலாற்று வாழ்விடங்களை மாற்றியமைப்போம்.

தேசத்திற்காக தியாகங்களை ஏற்போம்!

என்றும் நாம் மக்களுக்காக!

மத்தியில் கூட்டாட்சி! மாநிலத்தில் சுயாட்சி!!

தோழர் டக்ளஸ் தேவானந்தா
செயலாளர் நாயகம்
ஈழ மக்கள் ஜனநாயக கட்சி ஈ.பி.டி.பி!